

கால்நடைகளை நோயிலிருந்து காப்பாற்றக் கடைப்பிடிக்க வேண்டிய பாதுகாப்பு முறைகள்

இரா. துரைராஜன், சா. தியோபிலஸ் ஆனந்த்குமார்,
சி.எம். ஜெயகாந்த்

இலாபகரமான முறையில் கால்நடைப் பண்ணைப் பராமரிப்பில் மிக முக்கியமான ஒன்று பண்ணைகளில் நோய்த் தொற்றைத் தடுப்பதுதான், கால்நடைகளில் நோய்த் தாக்கத்தைக் குறைக்கத் தடுப்பூசி போடுவது மிகவும் அவசியமானது.

கால்நடைகளில் நோய் ஏற்படுத்தும்
அபாயக்காரணிகள்

- ✦ தனிமைப்படுத்தும் காலம் இல்லாமல் பண்ணைக்குள் புதிய கால்நடைகளைச் சேர்த்தல்.
- ✦ புதிய கால்நடைகளைப் பண்ணைக்குள் சேர்ப்பதற்கு முன் சில குறிப்பிட்ட நோய்களுக்கான பரிசோதனைகளைச் செய்யாமல் விட்டுவிடுவது.
- ✦ புதிதாக வாங்கிய கால்நடைகளுக்குத் தடுப்பூசி போடாமல் விட்டுவிடுவது.
- ✦ சந்தைக்கு, வெளியிடங்களுக்கு அல்லது கண்காட்சிக்குச் சென்ற கால்நடைகளைத் தனிமைப்படுத்தும் காலம் வரை தனிமைப்படுத்தாமல் உடனே பண்ணையில் சேர்த்துக் கொள்வது.

✦ உங்கள் கால்நடைகளின் தீவனப் பொருள்களையும் குடிநீரையும் இதர பண்ணையிலுள்ள கால்நடைகள் உண்ண அனுமதிப்பது.

✦ நோயுற்ற கால்நடைகளைத் தனிமைப்படுத்துதலும் விற்பனையாகாமல் பண்ணைக்குத் திரும்பிவரும் கால்நடைகளைத் தனிமைப்படுத்தி வைத்திருப்பதும் பண்ணையிலுள்ள ஒட்டு மொத்தக் கால்நடைகளின் நலத்திட்டத்திற்குப் பெரிதும் உதவும்.

கால்நடைகளில் தடுப்பூசி போடும்போது
கடைப்பிடிக்க வேண்டியவை

- ✦ ஒரு பண்ணையில் 100 மாடுகள் இருந்தால் அதில் 90 மாடுகளுக்குத் தடுப்பூசி அளிப்பதன் மூலம் அந்த 100 மாடுகளையும் நோயிலிருந்து பாதுகாக்கலாம். ஆனால் 10 மாடுகளுக்கு மட்டும் தடுப்பூசி அளித்தால் தடுப்பூசி அளிக்கப்படாத 90 மாடுகளில் நோய் ஏற்பட்டுப் பண்ணையையே இழக்க நேரிடும்.

கால்நடை மருத்துவப் பல்கலைக்கழகப் பயிற்சி மற்றும் ஆராய்ச்சி மையம்,
திருவண்ணாமலை - 606 604.

✦ இதுபோலக் கிராமங்களில் அனைத்துக் கால்நடைகளுக்கும் தடுப்பூசி அளிப்பதன் மூலமும் அருகில் உள்ள கிராமங்களிலும் தடுப்பூசி அளிப்பதன் மூலமும் சிறந்த நோய்த் தடுப்பைச் செய்திடலாம். கோமாரி நோய்க்கு ஒவ்வொரு வருடமும் செப்டம்பர் மற்றும் மார்ச் மாதங்களில் கால்நடைகளுக்குத் தவறாமல் தடுப்பூசி போட்டுக் கொள்ள வேண்டும்.

✦ நோய்க் கிளர்ச்சியின்போது பாதிக்கப்படாத கால்நடைகளுக்கு மட்டும் தடுப்பூசி அளிக்க வேண்டும்.

✦ நோய் வருமுன் தடுப்பூசி போடுவது நல்லது.

நோய் அறிகுறிகள் தென்பட்டவுடன் அந்தந்தப் பகுதிகளுக்கான அரசின் கால்நடை நோய்ப் புலனாய்வுப் பிரிவிற்கும், மாவட்டக் கால்நடைப் பராமரிப்புத்துறை இணை இயக்குநருக்கும் தெரிவிப்பதன் மூலம் நோய்த் தடுப்பு நடவடிக்கைகளை மேற்கொள்ளலாம். பின்வரும் தடுப்பூசி அட்டவணைகளைக் கடைப்பிடிப்பதன் மூலம் கால்நடைகளுக்கு மழைக்காலங்களில் தொற்று நோய் வராமல் தடுத்து அதிகம் பயன்பெறலாம்.

கறவைமாடுகள், எருமைகள் மற்றும் உழவுமாடுகளுக்கான தடுப்பூசி அட்டவணை

வ. எண்	நோய் மற்றும் தடுப்பூசியின் பெயர்	முதல் தடுப்பூசி	ஊக்கத் தடுப்பூசிகள்	தொடர் தடுப்பூசிகள்	சிறப்புக் கவனம்
1.	கோமாரி நோய்த் தடுப்பூசி: திசுவளர் கோமாரித் தடுப்பூசி பாலிவேலண்ட் கோமாரித் தடுப்பூசி	4 மாத வயதில்	2-3 வாரங்கள் கழித்து	6 மாதத்திற்கு ஒரு முறை	நோய்க் கிளர்ச்சியின் போது பாதிக்கப்படாத கால்நடைகளுக்கும் அண்டைக் கிராமக் கால்நடைகளுக்கும் தடுப்பூசி அளித்தல் அவசியம்.
2.	தொண்டை அடைப்பான் தடுப்பூசி: பார்மலின் வழிச் செயலிழக்கப்பட்ட தொண்டை அடைப்பான் தடுப்பூசி	6 மாதமும் அதற்கு மேற்பட்ட வயதிலும் நோய் காணும் பகுதி	-	வருடம் ஒரு முறை	மழைக் காலத்திற்கு முன்னரும் நோய்க் கிளர்ச்சியின் போது பாதிக்கப்படாத கால்நடைகளுக்கும் தடுப்பூசி அளித்தல் அவசியம்.
3.	சம்பை நோய்த் தடுப்பூசி: பார்மலின் வழிச் செயலிழக்கப்பட்ட சம்பை நோய்த் தடுப்பூசி	6 மாதமும் அதற்கு மேற்பட்ட வயதிலும் நோய் காணும் பகுதி		வருடம் ஒரு முறை	மழைக் காலத்திற்கு முன்னரும் நோய்க் கிளர்ச்சியின் போது பாதிக்கப்படாத கால்நடைகளுக்கும் தடுப்பூசி அளித்தல் அவசியம்.